




## చక్ర తీర్థ

శ్రీధర్ భువనేశ్వర్ విమానాశ్రయంలో దిగాడు. వెంటనే టాక్సి తీసుకుని వూరీ బయలుదేరాడు. రోడ్డుకు అటూ ఇటూ లేచిన తోటల మధ్య పెద్ద పెద్ద హోటల్స్ చూసి దేశాన్ని ఇలా పురోగతికి కాదల్చే చెయిన్ లో తనూ ఒక లింక్ గా ఉన్నందుకు గర్విస్తున్నాడు.

అహ్లాదపరచే కొత్తదనం చూసినప్పుడు ఒకనాటి పాతరోత ఊహలో తిరగటం సహజం కదా! వూరీ దగ్గర అవుతున్న కొద్దీ తన చిన్ననాటి పరిస్థితులు జ్ఞప్తికి వచ్చాయి. తన తండ్రి వూరీ పండా. భక్తుల్ని పీడించటం కళ్ళారా చూశాడు. ఆలయంలో భక్తులను ఒక చేత్తో బెత్తంతో కొట్టి దీవిస్తూ, రెండోచేత్తో డబ్బు రుంజుకునేవాడు. గర్భగుడి స్తంభం దగ్గర పాప పరిహారానికి భక్తులచేత తల కొట్టమని చెప్పి, ఆలా చెయ్యనివాళ్ళ తలలు పట్టుకుని స్తంభానికి కొట్టి, రెండో చేత్తో 'డబ్బు ఇస్తావా చస్తావా?' అని చెయ్యి చాపేవాడు. ఎవరైనా ఇవ్వక పోతే నోటి నుంచి ఎలాంటి దుర్భాషలు వచ్చేవో! ఆలయం చుట్టూ తిరిగే కొండ ముచ్చల గుంపులు అరటిపళ్ళు. కొబ్బరిముక్కలు భక్తులు విసరితేనే అందుకునేవి. లేకపోతే వాటి మానాన అవి గెంతుతూ పరుగెత్తేవి. కానీ, ఈ పండా భక్తుల జేబులే



కన్నం వేసేటట్లు మసలేవాడు. ఇదంతా వంటశాల దగ్గరలో శివమందిరం ఎదరగా ఉన్న మర్రిచెట్టు కింద నిల్చొని పక్కన క్లాసు పుస్తకాలు పడేసి చూస్తుండేవాడు.

క్లాసులో ఈ పండాను కొండముచ్చుకన్నా అసహ్యంగా చిత్రించాడు. కొడుకుచేత బలవంతంగా 'జగన్నాథ జనానా' కంఠస్థం చెయ్యిస్తున్నప్పుడే తనకు అనుమానం కలిగింది, వంశపారంపర్యంగా ఈ వృత్తిలో తనను ఇరికిస్తాడని. తండ్రిమీద, ఈ పండా వృత్తిమీద అసహ్యమే అతనిలో పట్టుదలను చొప్పించింది. ఐ.ఏ.ఎస్ లో చేరగానే 'శ్రీధర్ పండా' పేరు 'శ్రీధర్'గా మార్చుకున్నాడు.

కాగు తిన్నగా పూరీ హోటల్ కు వెళ్ళింది. సామానులు పడేసి, స్నానం చేసి తయారయి ఆలయం దగ్గరలో తన తండ్రి ఉన్న 'చక్రతీర్థ' వీధికి వెళ్ళాడు. పూరీ సముద్రతీరం అంతా పెద్ద పెద్ద హోటల్స్ తో ప్రపంచ యాత్రికులనే ఆకర్షించింది గానీ. ఈ సహవాసంవల్లనైనా ఈ వీధి మారలేదు. తన చిన్ననాట ఎలా ఉందో నేడూ అలాగే ఉంది. అంత చిన్న రోడ్డులో ఇటూ అటూ అడుక్కునేవాళ్ళ సంఖ్య పెరిగిపోయే ఉంది గానీ తరగలేదు. కుక్కలు విచ్చలవిడిగా గుంపులుగా తిరుగుతూ అరుస్తూ కాట్లాడుకుంటున్నాయి. అంత చిన్న రోడ్డుపైన రిక్షాలు ఒకదానికొకటి ఢీకొని నడుస్తున్నాయి. ఈగలు మూగి ఉన్న తీపి వస్తువుల దుకాణాలు అలాగే ఉన్నాయి. చిల్లర ఇచ్చే దుకాణాలూ మారలేదు. కోట్లాది భక్తులు దేవాలయం దర్శించి సముద్రతీరానికి వెళ్తారు. ఇలాంటి అతి ముఖ్యమైన వీధిలో ఏ మార్పు లేదు. సెలబ్రేట్స్ స్వాతంత్ర్యం తరువాత తన తండ్రి సుదర్శన్ పండా ఇల్లూ అలాగే ఉంది. అతనూ అలాగే ఉన్నాడు. అతనికింద సేవచేస్తున్న శ్రీధర్ అక్క 'ముక్త' ఏ మార్పులేకుండా ఆ కిల్లీ నములుతూనే ఎదురైంది.

కొడుకునుచూసి మంచం మీద ఉన్న సుదర్శన్ పండా, ఎంతో బలం వచ్చినట్లు లేవబోయాడు. ఇంటినిండా ఈగలు మూగి ఉన్నాయి. పగలైనా గుడ్డి దీపం వెలుగు. తలవేపు గోడలో జగన్నాథుని పటం. ఉండీ, ఉడిగీ చేతులెత్తి సుదర్శన్ పండా మొక్కుతూ "అంతా జగన్నాథుని లీల" అంటున్నాడు.

"ఏమైంది? వైద్యం చెయ్యిస్తున్నారు కదా. బాగుంది కదా. ఆమాత్రం దానికి టెలిగ్రాం ఎందుకిచ్చావ్? ఎంత సీరియస్ అనో ఢిల్లీనుంచి విమానంలో వచ్చాను" అన్నాడు శ్రీధర్ ముక్తవైపు కోపంగా చూస్తూ.

"చాల గాబరా చేసిందిరా అందుకే టెలిగ్రాం ఇచ్చాను."

తల్లి చిన్నప్పుడే చనిపోతే తనను పెంచిన పెద్దక్క ముక్త చొరవ చేసుకుని అంది.



“దాని నెందుకు అంటావ్ - నేనే ఇమ్మన్నాను. సరే, వచ్చావు. మరి కోడలేదీ? నీతో రాలేదా?”

“నాకెన్ని సమస్యలున్నాయో - మీకేం తెలుసు? మీ దీనమైన పరిస్థితికి మీ కోడలే బాధ్యురాలని మీ అందరి అభిప్రాయం కదా! ఎందుకొస్తుంది? ఏ ముఖం పెట్టుకుని వస్తుంది?”

“నే నెప్పుడూ అలా అనలేదే. పోనీలే, నువ్వు వచ్చావు. అంతే చాలు. ముత్తా! తమ్ముడు నీ చేతి భోజనం తిని ఎన్నాళ్ళయిందో?”

“అక్కర్లేదు. హోటల్లో దిగాను.”

కాస్సేపు అంతా మౌనం.

“ఎప్పుడు తిరిగి వెళ్తున్నావ్?” అన్నాడు తండ్రి. ఆ పల్చని ఎముకల గూడు కదలిస్తూ.

“రేపు,”

“ఈ రాత్రికి ఒక గంట నాతో గడవగలవా?”

“దేనికి?”

“నాకో పనిచేసి పెట్టాలి” అన్నాడు పిలకను ఒక చేతితో సవరించుకుంటూ.

“ఏం పని?”

“ఎవరో నీ హోదాను చూసి ఏదో అడిగే పనికాదు. నా సొంత విషయం మాటాడాలి ”

“వస్తాను.” వెళ్ళిపోయాడు.

ఆ రాత్రి భోజనం చేసి వచ్చాడు. సుదర్శన్ పండా కొడుక్కోసం చూస్తూనే ఉన్నాడు.

“వచ్చావా? కూర్చో.” “అదిగో అక్కడ కలం, కాగితం ఉంచాను. నేను చెప్పినట్లు కాస్త రాసి పెట్టు....”

“ఏం - ఇంకెవరూ రాయలేరా?”

“నీ చేతి రాతలో ఉంటే చూసి సంతోషపడదామని....రాయి ...రాయి.... మీరు అలస్యం కాకూడదు.”

శ్రీధర్ కాగితం, కలం తీశాడు. అది ఎవరికి రాస్తున్నదీ చెప్పలేదు.

“నేను చెప్పినట్లే రాస్తావు కదూ....” అంటూ సుదర్శన్ పండా చెప్పడం మొదలు పెట్టాడు: “ఈ సుదర్శన్ పండా ఎప్పుడూ ఏ రోజుకు ఆ రోజే ముఖ్యం అని బతికాడు. వీడు బతకనేర్చిన జాతిలో పుట్టాడు. బతకడానికి జగన్నాథుని ఆశ్రయం పొందాడు. ప్రేమించిన పిల్లల పెంపకానికి పాపాలు చేస్తేగానీ గడవని రోజులు. తను పాపం చేస్తే, ఆ పాపం వలన ఉపకారం పొందినవాళ్ళు పరిహారం చేస్తారన్న ధీమాలో పడ్డాడు. కొడుకు శ్రీధర్ పండాకు తెలుసు - ఈ కుడి



చేతితో భక్తులను బెత్తంతో కొట్టి తండ్రి పాపం కూడగట్టుకున్నా"డని. అందుకే కుడి చెయ్యికి పక్షవాతం వట్టింది. ఈ పక్షవాతం రాగానే చప్పున గతం జ్ఞప్తికి వచ్చింది. ఇక అతనిలో ఆంత్యం సమీపిస్తున్నదన్న భావన కలిగింది.

"అతని జీవితమంతా జగన్నాథునిమయం. జగన్నాథ పురుషోత్తముని వంటశాలలో వండిన మహాప్రసాదం తినబట్టి కొడుకు శ్రీధర్ కి అంత తెలివితేటలు వచ్చాయి. ఇక్కడి రంగు రంగుల ఉదయకిరణాలు శ్రీధర్ లేత చర్మానికి బలాన్ని ఇచ్చాయి. సంధ్యవేళ ఇసుక పరుపుమీద అన్ని గంతులు వెయ్యబట్టి కదా వాడు తనలాగే ఎప్పుడూ చిరున చీదలేదు! ఈ పచ్చదనంలోని ప్రాణం, నీలి సముద్రపు హోరు, ఈ కొబ్బరినీటి రుచి, సరుగుడుచెట్ల సరాగాలతో వీచిన గాలి పీల్చుతూ ప్రేమమయుడై, ఈ జగన్నాథుని లేక అతని బిడ్డలైన ప్రజలను - శ్రీధర్ నేస్తాడనుకున్నాడు. ఎన్ని రాజ్యాలు, ఎందరు రాజులు మారినా ఈ జగన్నాథుని అనవాయితీ మారలేదు. ఈ దేవాలయంలో పారం పర్యంగా వచ్చే పూజావిధులు నిల్పింది పండాలే! ఈ శక్తిని ఇచ్చింది జగన్నాథుడై నప్పుడు పండాలు పాపాలను కడిగేవాడు ఆ దేవదేవుడే."

ఇంకేదో చెప్తాడనుకుంటే, సుదర్శన్ పండా మౌనంగా నైగజేశాడు ఆ కాగితం, పెన్ను అక్కడ పెట్టేయమని. కాన్స్పెషియూక సుదర్శన్ పండా మెల్లగా ఆగి ఆగి అన్నాడు—

"ఈ ఏడు వైశాఖలో చందనయాత్ర చూడగలిగాను. జ్యేష్ఠ పున్నమినాడు స్నానయాత్ర ఇంటినించే చూశాను. ఆషాఢంలో రథయాత్ర చూస్తానన్న సమ్మకం ఉంది. శ్రావణంలో ఝూలన్ యాత్ర చూస్తానో లేనో చెప్పలేను. నాయనా! ఒక్కటి మాత్రం మరిచిపోకు. వర్షభేదాలు లేని వంటకొట్టు ప్రస్తాదం తిని పెరిగినవాడివి. జగన్నాథుని దేశంలో మసలినవాడివి. ఈ ఆలయంలో దేవుని రూపాలు మనిషి చెక్కినవి కావు. ఆ జగన్నాథుడు అనంత మహారాజాగా వచ్చి ఆ రూపాలిచ్చాడు. అందుకే అవి ఇన్నేళ్ళు, ఎన్నేళ్ళయినా ఎక్కడున్నా నిన్ను ఉత్తేజపరుస్తాయి. ఆ ఉత్తేజంతో ఎంత పైకి నువ్వు ఎదిగావన్నది కాదు ముఖ్యం. ఏం సాధించావన్నది ముఖ్యం. రాజే నేవకుడనని చీపురుకట్ట పట్టుకుని తుడిస్తేగానీ జగన్నాథుని రథచక్రా లిక్కడ కదలవు. వెళ్ళు - నాయనా - వెళ్ళు" అని ముఖం తిప్పేశాడు.

శ్రీధర్ వెళ్ళిన నెల రోజులనాడు ఒక కవరు వచ్చింది. అది శ్రీధర్ భార్య అనుపమ పేర వచ్చింది. విప్పింది చూస్తే తన భర్త చేతి రాతతోనే ఉంది....

"ఇది మీరు రాశారా?" అని ఉత్తరం చూపించింది.



“అవును .... ఇంతవరకే నాచేత రాయించాడు. తరవాత రాసింది మా ముక్త చేతిరాతలా ఉంది. చదువు.”

భర్త రాత ఉన్నంతవరకు లోన చదువుకుని ముక్త చేతి రాతలో ఉన్న మిగతా ఉత్తరం ఇలా పైకి చదవ నారంభించింది. భర్త వింటున్నాడు.

“ఈ సుదర్శన్ పండా ఇదివరకు ఏ జన్మలోనో బాణాపూర్ సుదర్శన్ పండా అయ్యుంటాడనుకునేవాడు. నీకు బాణాపూర్ సుదర్శన్ పండా చరిత్ర తెలియచెప్పాలికదా! నిరుపేద. ఆకలితో మండిపోతూ అన్నం ముందు కూర్చున్నప్పుడు ఆకలితో చచ్చిపోతున్న తనలాంటి ప్రాణికి ఆ అన్నమంతా ఇచ్చి బతికించాడు. జగన్నాథుడు మెచ్చి, ఏది కోరితే అది ఇచ్చే ఒక తమలపాకును సుదర్శన్ పండాకు వరంగా ఇచ్చాడు. ఎంతో ఉత్సాహంతో గంతులేసి లోకం అంతా చాటాడు. పర్యవసానం - ఈ తమలపాకును ఎవరో దొంగిలించి, మామూలు తమలపాకును అక్కడ పెట్టేశారు. ఈ జన్మలో ఈ సుదర్శన్ పండాకూ అదే జరిగింది. జగన్నాథుడు లీలామానుషుడు. అన్నదాత. అతనిచ్చిన భోగం తిని, కొడుకు చేత తినిపించి, అతని పేరు చెప్పుకుని అర్జించి, కొడుకును చదివించాడు. పెద్ద చేశాడు. ఈ కష్టాలు, భయాలు, ప్రయాసలు, పేదరికం అంతా ఒకే విశ్వాసంతో భరించాడు. ఆ తమలపాకు ప్రసాదించినది తనకేకాదు, తన చుట్టూ ఉన్న చక్రతీర్థ ప్రజలకూ పంచిపెట్టాననుకున్నాడు.”

“ఆ జగన్నాథుడిచ్చిన తమలపాకు మరెవరో కాదు - శ్రీధర్ పండా! ఆ తమలపాకును దొంగిలించిందెవరు? ఆ దొంగిలించిన కలవారి కూతురికే ఈ స్వీయచరిత్రను అంకితం ఇస్తున్నాడు ఈ సుదర్శన్ పండా.”

“మీ కుటుంబం వాళ్ళకి కక్కడానికి ఇంకేం మిగలనట్లుంది” అని కోడలు ఉత్తరం అక్కడే విసరేసి లోపలకు వెళ్ళి పరుపుమీద పడిపోయింది.

శ్రీధర్ తన బాధ్యతల నిర్వహణలో ఆవేశ నింపే మామూలుగా నిమగ్నుడై పోయాడు. రోజుకు కనీసం ఐదారు మీటింగులు, ఒకపార్టీ, ఏదో ఒక సమావేశంలో ఉపన్యాసం - సాంఘిక జీవితంలో అంతస్తు పెరగడానికి తగ్గ అన్నిటికీ పాల్గొంటున్నాడు. ‘ఎవరు తనకు కాబోయే పెద్ద? అతని అభిరుచు లెలా ఉంటాయి? ఎలా మనసుకుంటే తన హోదా సాఫీగా సాగిపోతుంది?’ ఇలాంటి ఆలోచనలు, ఆచరణలో శ్రీధర్ నలిగిపోతుంటే. శ్రీమతి శ్రీధర్ ఇంట్లోకన్నా బీధిలోనే గౌరవం పెంచుకుని భర్తకు అండదండలుగా నిల్చిపోడానికి, మహిళామండలి వగైరా కలిగినవాళ్ళ సాంఘిక వ్యవస్థకు మరింత పరిపుష్టి చేశారు, తను బీధిలో ఉంటేగానీ ఏదీ జరగదన్నట్లు ఒక వాతావరణం సృష్టించడానికి ప్రయత్నిస్తోంది. ఒక సర్కిల్ అంటారే - అది ఆమె సృష్టిస్తే, ఆ సర్కిల్ లో ఇచ్చిపుచ్చుకోవాలన్న బార్దర్ డీల్స్ సాగిపోతున్నాయి. ఈ



సర్కిల్ లో పడితే, ఎంత కొరకరాని సమస్య అయినా ఇట్టే పరిష్కారం అయిపోతుంది. ఒక చిన్నమాట వెయ్యవలసిన చెవిలో పడితే, ఒక పెద్ద పని సునాయాసంగా అయిపోతోంది.

ఈ ఖుషీలో ఉండగా ఇంకో ఉత్తరం పూరీనుంచి వచ్చింది. అది శ్రీధర్ పండా పేరుతోనే వచ్చింది. ఆ కవరు ఉత్తరం రాసింది పండాల ప్రధాని గోపాల్ చంద్ర పండా. విప్పి చదివాడు.

"శ్రీధర్ పండాకు దీవించి రాయునది—

మీ నాన్నగారు సుదర్శన్ పండా దైవసాన్నిధ్యం చేరుకుని ఈనాటికి సరిగ్గా పదిహేను రోజులైంది. అతని కోరిక ప్రకారం అతని చావును మీకు తెలియజేయలేదు. అతను దాచుకున్న డబ్బుతోనే అతని దహన సంస్కారాలను అతని కోరిక ప్రకారం మా పండాలం అంతా కలిసి చేశాం. అతను బతికుండగా ఎంత నచ్చచెప్పినా వినలేదు. కారణం అడిగాను. 'మంచం మీద ఉన్న నన్ను చూడడానికి రాగానే తండ్రి వీడికి గుర్తున్నాడని సరదా పడ్డాను. వచ్చినవాడు నా ఇంట్లో దిగలేదు. కనీసం తినమన్నా తినలేదు. ఆ క్షణంలోనే నాకు కొడుకు లేడని అనుకున్నాను' అన్నాడు. నువ్వు కొడుకుగా నీ బాధ్యతను మరచావు. చక్రతీర్థలో పుట్టి పెరిగి, అంత అధికారం చేవట్టి, ఆ వీధినే అసహ్యించు కున్నావు.

"చక్రతీర్థలో పుట్టి పెరిగిన మేము మా సహచరుని అంత్యక్రియలు అన్నీ సవ్యంగా జరిపించాం. ఈ విషయం కనీసం ఇప్పటికైనా తెలియజెప్పడం మా బాధ్యత అని నిర్ణయం తీసుకుని నీకి ఉత్తరం రాస్తున్నాను."

ఉత్తరం చదివి ఒక్కసారిగా నెత్తి కొట్టుకుంటూ—

"శ్రీధర్ పండా - వాచే షేమ్ - వాచే షేమ్" అని బిగ్గరగా అరిచాడు.